

**ዘቃና ዘገሊላ 2002 (2010)**

**መዝሙር፡** ሐረ ኢየሱስ በትፍሥሕት ውስተ ከብካብ . . . . ።

**ንባባት፡** ቲቶ 2፡11~14 1ዮሐ 5፡1~13 ግ.ሐ.10፡34~39 ሉቃስ 3፡15~22

**ዘመነ አስተርእዮ፡**

ዘመነ አስተርእዮ ዝብሃል ካብ ልደት ክሳብ ዘቅበላ እዩ። አስተርእዮ ብግሪኽ ኤጲፋንያ ይብሃል። ትርጉሙ ኸእ ግልጽት ማለት እዩ። አርባዕተ ግልጽታት ናይ አምላኽ ኣብ መንጎና አለው ማለት።

1. **ልደት፡** አምላኽ ብመዓልቲ ልደት ከም ሓደ ድኻ ሕፃን ኮይኑ ኣብ መንጎና ሓዲሩ ሰናይ ዜና ንድኻታት ነቶም ንዑቓትን ሓጥኣንን ተገሊጹና።
2. **ንሱብኣ ሰገል** ክግለጽ እንከሎ አምላኽ ኣብ መንጎና ተረኺቡ ንኹልና ዝኸውን ድሕነት ሂሱና ንሓደ ጋንታ ወይ ህዝቢ ዘይኮነ ንኹልና ደቂ ሰብ ከምዝመጸ ተገሊጹ።
3. **ኣብ መዓልቲ ጥምቀቱ** ኢየሱስ ብፍሉይ ኣብኡ መንፈስ አምላኽ ከምዘሎን ብኣኡ ከምዝዓይን ተገሊጹ።
4. **ኣብ ቃና ዘገሊላ** ንማይ ናብ ወይኒ ምስ ለወጦ እንታይነቱ ገሊጹ። እዚ አርባዕተ ግልጽታት ኣብዚ እዋን ብዚያዳ ክነስተንትነሉ እዋኑ እዩ።

ኣብ መዓልቲ ጥምቀቱ መድሓኒና ክርስቶስ ክብሪ መለኮቱ ገሊጹልና። ሰለምንታይ ኢየሱስ ተጠሚቐ? ጥምቀት እንታይ አድለዮ? መብዝሕትኦም እቶም ናብ ዮሐንስ ክጥመቑ ዝመጹ ዝነበሩ ሓጢአተኛታት እዮም ነርዎ። ንሕና ክንጥመቕ ከሎና ካብ ግዝኣት ሓጢአት ክንድሕን ምእንቲ ብምሕጻብ ማይ ኣብ ናይ ድሕነት መኣዲ ንጽንበር። ከምዩ ኢሉ ድኣ ኢየሱስ ኣብዚ ይኣቱ። ንሱ ብዘይካ ሓጢአት ብኹሉ ንኣና መሲሎ። ዮሐንስ ኣነ ስራኽ አሳእኑ ክፈትሕ ዘይግብኣኒ ቀቕድሚኡ እናኸድኩ አዋጂ እዩ እናበለ እንከሎ ኢየሱስ ክጥመቕ ኣብኡ ይመጽእ። እንታይ እዩ ኣቲ ምስጢሩ። ነዚ ክልተ መልሲ አሎና፡

**ሀ. ኢየሱስ ኣብ ሩባ ዮርዳኖስ ምስኩሎም ኣብኡ ዝነበሩ ሓጥኣን ክጥመቑ እንከሎ ምሳና ዘለዎ ፍጹም ውህደት ይገልጽ።** “ ቃል ሥጋ ኾነ ኣብ መንጎና ኸእ ሓደረ” ይብለና ዮሐንስ ወንጌላዊ። ንሱ ሥጋና ለበሰ ክንብል ከሎና ኩሉ ናታትና ድኸመታት እውን ከምዝለበሰ ይሕብረና። ከማና ሰምዒትን ርኢቶን ነርዎ። ንሱ ብዘይ ሓጢአት ብኹሉ ንኣና መሲሎ። ሓድነቱ ምስ ደቂ ሰባት ኣብቲ ፈረሳውያን ዝወቕሰዎ ክንርእዮ ንኸእል። ንሱ ምስ ሓጥኣንን መጽብሓንን ይበልዕ ከምዝነበረ ነንብብ። ወዲ አምላኽ፣ መስሕ፣ እንከሎ ሓንቲ ግንባት እኳ አይሓተተን። መብዝሕትኡ ጊዜ ከም ማንም ሰብ ኮይኑ ይርኣ ነሩ። እዝሰ ወዲ ማርያም አሕዋቱ ኣብ መንጎና ዘለው ዘይኮነንን እናበሉ ከም ኩሉ ሰብ ይርኣ ከምዝነበረ ነንብብ። ደቂ ዓዲ ምስኡ ብዙሕ ዓመታት ተቐሚጦም ግን ከለልይዎ አይከኣሉን። ሰለዚ ንሱ ብኹሉ ከማና መሲሎ ቀሩሱና።

**ለ. ኣብ ጊዜ ጥምቀት ኢየሱስ ካብቲ ፍጻሜ ንላዕሊ ካልእ ነገር ይፍጸም ነሩ።** ሉቃስ ኢየሱስ ክጥመቕ እንከሎ ይጽሊ ከምዝነበረ ይነግረና። ሉቃስ ኢየሱስ ኣብ ኩሉ ህዝባዊ አገልግሎቱ ከም

ዘጸሊ ዝነበረ ይነግር። አብዚ እዋን መንፈስ አምላኽ ብመልክዕ ርግቢት ኡብ ልዕሊኡ ክጻልብ ተራእዮ። ንጹር ድምጺ እግዚአብሔር~አብ “ብእኻ ዝተሓገስኩ ፍቁር ወደይ ንሰኻ ኢኻ” ዝብል ተሰምዒ። እዚ ንጹር ተልእኮ ኢየሱስ ዝገልጽ እዩ። ጳራቅሊጦስ ኢየሱስ ክንብሎ ንኸእል። አብኡ ነቲ ክገብር ዘልኦ ሥራሕ ክገብር ከምዝለኸኾ ይገልጽ። ሰለዚ ኢየሱስ ኡብ ጥምቀቱ ብዕሊ ሀዘባዊ ተልእኮኡ ክፍጽም ክሰብኽ፣ንዝሓመሙ ከንጽሕ፣ንነፍሳት ነጻ ከውጽእ ክሳብ ኡብ ጊዜ ሕግሙን ትንሣኤኡን ከም ዝተልእከ ተገሊጹ።

**እንታይ እዩ ናይ ኢየሱስ ተልእኮ።**

እንታይ እዩ እቲ ኢየሱስ ብሰብኩቱ፣ ብትምህርቱ፣ ብምሕዋይ ዝፍጽም ተልእኮ? ናይ እዚ መልሲ ኡብ ቀዳመይቲ ንባብ መልእኽቲ ናብ ቲቶ ክንገርእዮ ንኸእል። ኢየሱስ ዝመጸ ንኹልና ድሕነትን ፍጽምና ክህብ። ካብ ፍትወት ዓለም ከውጽእና ኩሉ ዝንባሌን ሃረርታን ኡብ ዕንገራትን ውድቀትን ዝወሰደና ሓዲግና ናብቲ ሓቀኛ መንነትና ክመልስ እዩ ተልእኮ። ጥምቀትና ምስቲ ናይ ኢየሱስ ዝተተሓሓዘ እዩ። ሓዋርያ ጳውሎስ ነዚ ከርድኦ ኢሉ ንቲቶ ከምዚ ይብሎ “ ናይ እቲ መድሓኒና ዝኾነ አምላኽ ሕያውነትን ፍቕርን ምስተገልጸ ግና ንሕና ብዝገበርናዮ ገብረ ጽድቂ ዘይኮነስ ብምሕረቱ ማለት በቲ ኻልኣይ ልደት ዝህብ ምሕጻብን መንፈስ ቅዱስ ብምሕዳስን አድጋነና። ብጸጋኦ ጸዲቕና ብተስፋ ናይ ዘለግለማዊ ሕይወት ወረሰቲ ምእንቲ ክንከውን ብመድሓኒና ኢየሱስ ክርስቶስ ገይሩ ንመንፈስ ቅዱስ ኡብ ልዕሊና ኡብዚሒ አፍሰሶ” (ቲቶ 2:4~7)።

ቃል ሥጋ ኮነ ክብል እንከሎ ንሕና ካብ ናይ ሓጢአት ዝንባሌ ሥጋ ነጻ ምእንቲ ክንከውን ከምዝኾነ የሰምዕ። ጥምቀቱ ንእና እውን እዩ። ኡብ ጊዜ ጥምቀት መንፈስ ቅዱስ ወሪድም። ንኣኡ ጥራሕ አይኮነን ንእና እውን ሓቀኛ ርትዒ መታን ከውርድ። ሓቀኛ ሕብረተ ሰብ ዝብሃል ኩሉ እቲ ዘድልዮ ክረክብ እንከሎ እዩ። መሰሉን መንነቱን ዝተሓለውን ዝተረጋገጸን ክኸውን እንከሎዩ። ሰባት ኡብ መንግሥም ሓቀኛ ርክብ ክነብሩ እንከለው። ንዚ ክህብና ተጠምቀ።

ቅዱስ ማቴዎስ ንቃል ኢሳያስ ንኢየሱስ አመልኪቱ ክዛረብ እንከሎ ከምዚ ይብል።” ንሱ አይኪከራኸርን አይክጭድርን እዩ። ሓደ እኳ ኡብ ቅርጻት ድምፁ አይኪሰምዕን እዩ። ፍትሒ ኡብ ዓወት ክሳብ ዜብጽሕ ቅጥቁጥ ሻምብቆ አይክሰብርን። ንዚተክኽ ፈትሊ ጥዋፍውን አይከጥፍእን እዩ አሕዛብ ድማ ብስሙ ተስፋ ኸገብሩ እዮም (ማቴ 12:19~20)” እናበለ መንነት ኢየሱስ ኡብ ሓጢአተኛታት ዘልኦ ፍቕሪ ኡብ መንግሥም ኮፍ ኢሉ ምስኦም ክበልዕ እንከሎ ዘርእዮ ፍቕሪ ይገልጽ። ነተን ተሰዓን ትሸዓተን ሓዲጉ ነታ ሓንቲ ዝጠፍኤት ከናዲ ክመልሳ ምስ ብጸታ ክሕውሳ ዝኸደ ሕያዋይ ዓሳ እዩ ንሱ።

ኢየሱስ ምስቲ ኩሉ ኡብ ልዕሊኡ ዘርእይዎ ጸልኢ፣ ምንጻግ፣ ከጥፍእዎ ምድላይ፣ ክሳብ መወዳእታ ጸኒዑ ቀሪብዎም። ኡብ ዘመናት ከም ዝተራእዮ ንተኸተልቱ መጠን ከጥፍእዎም ዝተግሁ መጠኑ በዚሓም። ንሱ ንእና ነጻ ክገብር፣ ሰላም ከውርድ ኡብ መንጎና መጸኢ።

**ናትና ጥምቀት።**

ሎጫ ንነፍስወክፍና ኡብ ዕለት ጥምቀትና ተመሊስና ክነስተንትን ዕድል ዝህበና መዓልቲ እዩ። ቅድሚ ግመታት ሓንሳብ ዝተፈጸመ እሞ ክርስትያን ዝገበረና ፍጻሜ ጥራሕ አይኮነን። ኡብ ሓጺር ጊዜ ጥራሕ ዝተፈጸመ ሥርዓት እሞ ተአምራት ዝገብር ጥራሕ አይኮነን። ጥምቀት መጀመርታ ናይ ሕይወት ጉዕዞ እዩ። ንሱ መጀመርታ ኡብ ሰውነት ክርስቶስ ከም እንዓቢ ዝገብረና እዩ። ትምቀትና ጸቡቕ ማሕበራዊ ተመክርና እዩ። ናይ ግሊ ወይ ናይ ስድራቤት ጉዳይ ጥራሕ አይኮነንን ወላእኳ ከምኡ እንተመሰለ። ፍጹም ተሞሶ ኡብ ሕይወት ቤተክርስትያን ዝሓትት እምበር ተቐባላይ ጥራሕ ኮንካ ክትነብር ዘየፍቅድ እዩ። ፕረሲደንት ከነዲ ኡብ ናይ ምጀመርታ

መደርኑ ከምዝቦሎ “ቤተክርስቲያን እንታይ ከም እትገብረልካ ዘይኮነ ንሰኻ ንቤተክርስቲያንካ እንታይ ከም እትገብረላ እዩ እቲ ቁምነገር” ።

ነፍሰወክፍና ሕያው ምስክር ወንጌል ክንከውን ጽውዓት ኢና። ናይ ዓለም ጭው ክንከውን፣ ኡብ ጎቦ ዝተሓንጸት ቤተክርስቲያን ክንከውን፣ ንኹሉ እተብርሀ መብራህቲ ክንከውን፣ ጥምቀትና ዘይወዳእ መጸዋዕታ አሰር ክርስቶስ ክንክተል እዩ። ኩሉ ትንቢትን ቃል ወንጌልን ዝብሎ ኡብ ዕለታዊ ሕይወትና ክነተግብር ዝግድደና እዩ። ሎሚ እምብአር መብጽዓና ተወፋይነትና ንኢየሱስ እነሓድሱሉ ዕለት እዩ። ተግባር ኢየሱስ ክንሠርሕ ቅርቡነትና እንገልጸሉ መዓልቲ እዩ።

እምብአር ብዘይ ናትና ተሳትፎ ብዙሕ ናይ አምላኽ ስርሓት ፍጻሜ ክረክብ አይክእልን እዩ። ናትና እሽታን ምቕባልን ንጸጋ አምላኽ ከፍሪ ባይታ ይኾኖ እዩ እሞ ሎሚ ኡብ መዓልቲ ጥምቀትና ዝአቶናዮ ጉዕዞ ሕይወትና አሓዲስና ሕይወትና ቀይርና አምላኽይ ምላኽ አሎኹ ጉዕዞ ሕይወተይ ባርኸለይ እሙን ኮይነ ከገልግልካ ሓግዘኒ ሰላም ክዘርእ፣ ፍቕሪ ክሰብኽ፣ ምሕረት ንዘበደልክዎ ክእውጅ ሓግዘኒ ንበሎ።

አባ ንጉሠ ፍሥሓ